



QORTI TAL-MAGISTRATI (MALTA)

**MAGISTRAT
DR. JOSEPH GATT LL.D.**

Udjenza ta' nhar l-Erbgha, 8 ta' Jannar 2025

Avv Nru: 139/2018

Nru fuq il-Lista: 4

**Atlas Insurance PCC Limited kif surrogata fid-drittijiet tal-
assikurat taghha Jose Maria Incera u l-istess Jose Maria Incera**

VS

Korporazzjoni ghas-Servizzi tal-Ilma

Il-Qorti;

Rat l-Avviż promotur imressaq fl-4 ta' Ġunju 2018¹ fejn *ad litteram*, l-Qorti giet mitluba tordna li l-Korporazzjoni konvenuta:

Thallas is-somma komplessiva ta' sitt elef tmien mija disa' u sittin ewro tmienja u sittin centezmu (€6,869.68), in kwantu ghal €6,634.68 lil Atlas Insurance PCC Limited u in kwantu ghal €235 lil Jose Maria Incera,

¹ A fol 1 tal-proċess.

rappresentanti danni subiti mill-atturi fl-istabbiliment “Me Lounge”, fi Triq Spinola, San Giljan, liema stabbiliment huwa gestit mill-mittent Jose Maria Incera, u dan in segwitu ghal perkolazzjoni ta’ ilma u/jew drenagg fl-1 ta’ Novembru 2015 u fis-26 ta’ Novembru 2015 provvenjenti minn pipe tal-ilma li kien jaqa’ taht ir-responsabbilta’ tal-konvenuta Korporazzjoni ghas-Servizzi tal-Ilma.

Isegwi ghalhekk li l-imsemmija konvenuta Korporazzjoni ghas-Servizzi tal-Ilma kienet tahti unikament ghal dawn l-incidenti u ghad-danni hemmhekk subiti u dan minhabba imprudenza, imperizja, negligenza u inosservanza tar-regolamenti, bi ksur tal-Artikoli 1031 u 1032(1) tal-Kapitolu 16 tal-Ligijiet ta’ Malta.

Bl-ispejjez, komprizi dawk tal-ittra ufficjali tas-27 ta’ Gunju 2016, u bl-imghax legali b’effett mis-27 ta’ Gunju 2016 sad-data tal-effettiv pagament kontra l-korporazzjoni konvenuta li hija minn issa stess ingunta ghas-subizzjoni.

Rat ir-risposta tal-Korporazzjoni konvenuta mressqa fis-6 ta’ Lulju 2018² fejn *ad litteram* gie eċċepit hekk:

- 1. Illi fl-ewwel lok jinkombi fuq is-soċjeta’ attriċi sabiex iġġib prova tas-surroga li tallega li għandha;*

² A fol 11 tal-proċess.

2. *Illi mingħajr preġudizzju għas-suespost jinkombi fuq l-atturi jew min minnhom li jagħmlu prova tal-allegati danni sofferti u li tali danni ma ġewx kagunati minnhom stess jew b'aġir tagħhom u/jew ta' terzi;*
3. *Illi mingħajr preġudizzju għas-suespost il-Korporazzjoni esponenti tirrileva li t-talbiet attriċi huma infondati fil-fatt u fid-dritt;*
4. *Illi mingħajr preġudizzju għas-suespost u kuntrarjament għal dak li jsostnu l-atturi, il-Korporazzjoni esponenti ma kkaġunat ebda danni;*
5. *Illi mingħajr preġudizzju għas-suespost l-ebda ammont m'huwa dovut mill-Korporazzjoni esponenti rigward allegati danni sofferti;*

Salv eċċezzjonijiet oħra.

Rat l-affidavit ta' Jose Maria Incera imressaq fis-17 ta' Diċembru 2018³.

Rat ix-xhieda ta' Bernard Farrugia⁴.

Rat ix-xhieda ta' Greta Attard⁵.

³ Nota relativa tinsab a fol 16 tal-proċess.

⁴ Magħmula fis-seduta tal-15 ta' Lulju 2019 u tibda a fol 75 tal-proċess.

⁵ Magħmula fis-seduta tat-12 ta' Jannar 2021 u tibda a fol 104 tal-proċess.

Rat l-affidavit ta' Francesca Bartolo, imressaq fl-20 ta' Jannar 2021⁶.

Rat in-nota tal-Korporazzjoni konvenuta, mressqa fit-12 ta' Frar 2021, fejn giet eżebita dokumentazzjoni rigwardanti l-inċident, mitlub mill-atturi⁷.

Rat ix-xhieda ulterjuri ta' Greta Attard⁸.

Rat l-affidavit ta' Louis Camilleri, imressaq mill-atturi fit-12 ta' Jannar 2022⁹.

Rat ix-xhieda ta' Ivan Attard magħmula fuq żewġ seduti.¹⁰

Rat in-nota tal-atturi, mressqa fit-22 ta' Settembru 2022 kontenenti dokumentazzjoni¹¹.

Rat il-kontro-eżami ta' Ivan Attard¹².

⁶ Nota relattiva tinsab a fol 130 tal-proċess.

⁷ Nota relattiva tinsab a fol 136 tal-proċess.

⁸ Magħmula fis-seduta tad-19 ta' Ottubru 2021 u tibda a fol 202 tal-proċess.

⁹ Nota relattiva tinsab a fol 208 tal-proċess.

¹⁰ L-ewwel xhieda inghatat fis-seduta tal-4 ta' Mejju 2022 u tibda a fol 226 tal-proċess. Ix-xhieda tkomplet fis-seduta tal-11 ta' Lulju 2022 u tibda a fol 246 tal-proċess.

¹¹ Nota relattiva tinsab a fol 241 tal-proċess.

¹² Imwettaq fis-seduta tat-22 ta' Frar 2023 u jibda a fol 258 tal-proċess.

Rat l-assenjazzjoni datata 9 ta' Marzu 2023¹³ tal-Onor. Prim Imħallef fejn il-kawżi preċedentement mismugħa minn din il-Qorti preseduta mill-Maġistrat Nadine Lia ġew assenjati lil din il-Qorti kif issa preseduta.

Semgħet ix-xhieda ulterjuri ta' Ivan Attard¹⁴.

Semgħet il-kontro-eżami ta' Bernard Farrugia¹⁵.

Semgħet il-kontro-eżami ta' Louis Camilleri¹⁶.

Semgħet ix-xhieda ta' Trevor Chircop Bray¹⁷.

Semgħet il-kontro-eżami ta' Jose Maria Incera¹⁸.

Rat dak li fis-sehħ fis-seduta tad-19 ta' Lulju 2024 fejn instemgħet it-trattazzjoni finali¹⁹.

Rat id-digriet tagħha tal-25 ta' Novembru 2024 fejn għar-raġunijiet hemm indikati, il-kawża thalliet għal-lum għas-sentenza²⁰.

Ikkunsidrat

¹³ A fol 268A tal-proċess.

¹⁴ Maġmula fis-seduta tat-30 ta' Mejju 2023 u tibda a fol 271 tal-proċess.

¹⁵ Imwettaq fis-17 ta' Jannar 2024 u jibda a fol 293A tal-proċess.

¹⁶ Maġmul fis-seduta tat-13 ta' Marzu 2024 u jibda a fol 299 tal-proċess.

¹⁷ Maġmula fis-seudta tat-2 ta' Mejju 2024 u tibda a fol 311 tal-proċess.

¹⁸ Maġmul fis-seduta tat-18 ta' Ġunju 2024 u jibda a fol 340 tal-proċess.

¹⁹ Debitament reġistrata u traskritta u tibda a fol 356 tal-proċess.

²⁰ A fol 363 tal-proċess.

Illi qabel xejn il-Qorti tqis li għandha tibda billi tagħmel rijepilogu qasir tax-xhieda u provi li jsawru dan il-każ, anke għaliex l-istess, fil-maġġoranza tagħha, ma gietx mismugħa minn din il-Qorti direttament.

Provi

Illi f'dawn il-proċeduri xehed l-attur **Jose Maria Incera**. Fl-affidavit²¹ jispjega li ilu jikri u jopera l-fond (bar) magħruf bħala “Me Lounge” minn Frar 2014. Fl-1 ta' Novembru 2015, il-fond, li jinsab taħt il-livell tat-triq, sofra perkolazzjoni ta' ilma jew drenagg mill-ħitan. L-ilma jew drenagg kien għoli mal-erbghin centimetru. Fl-istess ġurnata huwa għamel kuntatt mal-Korporazzjoni konvenuta, għaliex il-perkolazzjoni kienet ġejja mit-triq. Ġew xi uffiċjali u sabu li kien hemm pajp ibblukat. Xi jumejn wara, irrangaw il-pajp u l-problema kienet tidher li giet solvuta. Jagħti rendikont tad-dannu li sofra u jispjega li kien informa lis-soċjetà attriċi dwar dan. Minhabba f'dan huwa kellu jagħlaq il-fond għal xi żmien sakemm saru x-xogħlijiet neċessarji. Jispjega li minn dakinhar, bħala prekawzzjoni, huwa installa pompa sabiex possibbilment dan l-akkadut ma jergax jirrepeti ruħu. Fis-26 ta' Novembru 2015, il-problema reġgħet ġrat. Reġa' ċempel lill-Korporazzjoni konvenuta, li bagħtet xi uffiċjali u dawn sabu li l-problema kienet l-istess. Għad li talab li l-Korporazzjoni tiddikjara li l-problema kienet il-fatt li l-pajp kien miżdud, din irrifjutat. Sar xogħol mill-uffiċjali tal-konvenuta u l-problema waqfet hemm. Minn hemmhekk fetaħ *claim* mas-soċjetà attriċi, s-soċjetà assikurattriċi tiegħu u sar ftehim fuq ammont. Giet iffirmata dikjarazzjoni ta' surroga u jgħid li hallas €235 bħala *excess*. Jagħlaq billi jgħid li seħhew żewġ episodji oħra tal-istess tip. F'dawn

²¹ Dan jibda a fol 17 tal-proċess.

l-aħħar okkażjonijiet jgħid li inginier tal-Korporazzjoni qallu li l-problema kienet għaliex is-sistema kienet waħda antika, u l-pajpijiet kienu dojoq wisq għad-domanda f'dawk l-inħawi²². Giet eżebita dokumentazzjoni relattiva.

Illi in kontro-eżami, **l-istess xhud**²³ jibda' billi jgħid li fiż-żmien li ingħatat ix-xhieda huwa kien għadu l-inkwilin tal-fond (din ix-xhieda ingħatat f'Ġunju 2024). Meta kien beda jopera mill-fond fis-sena 2014 kien hemm digà *grease trap* u din inbidlet fis-sena 2024. Xi tlett xhur qabel, il-Korporazzjoni kienet tatu struzzjoni sabiex iġib waħda ġdida. Il-bqija tal-kontro-eżami kien irrelevanti. Fir-ri-eżami²⁴ jikkonferma li *l-grease trap* kienet hemm fis-sena 2015. Jerga jgħid li kien hemm diversi okkażjonijiet bl-istess problema, u din tigr meta jkun hemm il-maltemp. Ix-xogħlijiet li għamlet il-Korporazzjoni dejjem saru barra l-istabbiliment u mhux ġewwa.

Illi xehed ukoll **Bernard Farrugia**. In eżami²⁵ jispjega li huwa direttur ta' Resolt Consulting Limited, u li din is-soċjetà tiegħu kienet *claims* t'assikurazzjoni. Huma jitqabbd u minn xi ditta' t'assikurazzjoni sabiex jevalwaw l-ħsarat, u fl-aħħar jaslu fuq ammont li jkun pagabbli. Dwar dawn l-inċidenti jispjega li ġew mqabbd fit-3 ta' Novembru 2015 u huwa kien mar fuq il-post. Il-fond huwa sular taht it-triq u ġie infurmat li l-ilma kien ġej mill-pajpijiet tal-Korporazzjoni. Kien hemm sinjali evidenti ta' ilma fil-fond. Jgħaddi sabiex jeżebixxi r-rapporti magħmula minnu. Kien ċar li l-ilma kien ġej mit-triq. In kontro-eżami²⁶ jgħid li s-sinjal tal-ilma ġewwa l-fond kien it-tul kollu tal-istess fond. Jikkonferma li dan kien għoli "*mhux ħazin*".

²² Il-post huwa ġewwa Triq Spinola, San Ġiljan.

²³ Dan jibda a fol 340 tal-proċess.

²⁴ Dan jibda a fol 349 tal-proċess.

²⁵ Xhieda tibda a fol 75 tal-proċess.

²⁶ Dan jibda a fol 77 tal-proċess.

Illi **l-istess xhud**, in kontro-eżami²⁷ jgħid li hu m'għamilx investigazzjoni dwar kif seħħ l-akkadut, iżda straħ fuq il-verżjoni tal-inkwilin. M'għamilx investigazzjoni dwar il-pompa, jekk jekk kellhiex *grease trap*.

Illi xehdet ukoll ċertu **Greta Attard**. Imressqa mill-atturi²⁸ tispjega li hija *manager* ġewwa r-reġjun ċentrali mal-Korporazzjoni konvenuta. Hija ħadet qies tad-dokumentazzjoni fil-fajl tal-Korporazzjoni u sabet li kienu saru xi rapporti minn “Me Lounge” u l-uffiċjali tagħha sabu li kien hemm infiltazzjoni ta' drenagg fil-ħanut. Ġiet eżebita dokumentazzjoni. Din ix-xhieda ġiet sospiża sabiex jiġi rintraċċat il-fajl kollu. F'xhieda ulterjuri²⁹, b'referenza għal-fajl issa mressaq, tgħid li għall-incidenti konċernanti s-sena 2018 ma tafx għal-liema stabbiliment jirreletaw. Dwar it-tindif tgħid li dan seħħ wara d-data. Ma tafx tgħid jekk il-kjarifiki mitluba minn *broker* qatt twieġbu.

Illi xehed ukoll **Louie Camilleri**. Fl-affidavit³⁰ jispjega li huwa sid l-istabbiliment mikri lil Jose Maria Incera. F'Novembru tas-sena 2015 kien ġie mgħarraf mill-inkwilin li kien hemm dħul ta' ilma jew drenagg u li kienet saret ħafna ħsara. Huwa kien mar fuq il-post xi jiem wara u kkonstata l-ħsara deskritta qabel. Mal-ħitan kien hemm sinjali t'ingress, b'għoli ta' madwar pied. L-ilma kien jidher maħmuġ. Peress li l-fond jinsab taħt il-livell tat-triq, kien hemm pompa installata mill-inkwilin ta' qabel. Minħabba l-volum t'ilma, l-provvista tad-dawl kienet nqatgħet u l-pompa ma setgħetx taħdem. Jikkonferma r-ritratti eżebiti minn Jose Maria Incera. Kien għamel rapport verbali mal-Korporazzjoni konvenuta li talbitu aktar informazzjoni. Hu hekk

²⁷ Dan jibda a fol 293A tal-proċess.

²⁸ Xhieda relattiv tibda a fol 164 tal-proċess.

²⁹ Din tibda a fol 202 tal-proċess.

³⁰ A fol 209 tal-proċess.

għamel iżda baqa' ma sema' xejn. Jaf però li l-Korporazzjoni kienet bagħtet xi impjegati sabiex isiru xi tiswijiet u għe spjegat lilu li l-problema kienet għejja minn *blockage* fis-sistema tad-drenaġġ tat-triq. Dan ma kellux fejn jiskula u daħal fl-istabbiliment. Xi tlett għingħat wara, ġara l-istess. Huwa kien kiteb lill-Korporazzjoni. Għandu impressjoni li xi snin qabel id-data tal-affidavit (24 ta' Novembru 2021), kien sar xi xogħol fit-triq u l-ilma ma baqgħax diehel. F'kontro-eżami ulterjuri³¹ jgħid li ma jafx jekk kienx għab permess sabiex jarmi x-xaħmijiet u ma jafx jekk l-inkwilin għamilx hekk mal-Korporazzjoni. Jaqbel li l-ilma li ra dakinhar tal-akkadut kien drenaġġ u kellu riħa qawwija. Ma jafx jispjega jekk il-pompa kellhiex *grease trap*. Dakinhar il-pompa ma ħadmitx, u l-pompa saret mill-inkwilin ta' qabel.

Illi xehed ukoll **Ivan Attard**. Fl-ewwel okkażjoni³² jispjega li huwa għamel verifiki dwar il-kwistjoni u jgħid li għalkemm fit-Triq Spinola hemm diversi stabbilimenti, mqabbad mal-medda ta' "Me Lounge" hemm wiehed ieħor biss. Jiċċara li hemm djar antiki oħra imqabba mal-istess medda iżda mhux stabbilimenti. Ippressat, jgħid li hemm sistema waħda komuni għal kulhadd. Hemm pajp wiehed għaddej. Bħala infrastruttura is-sitwazzjoni hija normali. Ma jafx jgħid jekk il-korrispondenza tal-5 ta' Awwissu 2016 gietx imwiegħba. F'xhieda ulterjuri³³ jgħid li ma setax isib meta l-aħħar li inbidlet l-infrastruttura, ċertament ma sar xejn minn wara s-sena 2015. L-infrastruttura kienet ilha l-istess żgur għall-aħħar ħmistax il-sena. Fil-kontro-eżami³⁴ jispjega li dakinhar tal-inċident (il-Qorti fehmet dwar l-ewwel wiehed), kien mar fuq il-post ċertu Mario Musu (team leader), fejn sab li kien hemm pompa li ma ħadmitx. Il-pompa kienet għewwa l-istabbiliment, li peress li kienet taħt l-art, kienet tintuża

³¹ Dak tat-13 ta' Marzu 2024. Xhieda tibda a fol 299 tal-proċess.

³² Xhieda tal-4 ta' Mejju 2022. Traskrizzjoni tibda a fol 226 tal-proċess.

³³ Dik tal-11 ta' Lulju 2022. Din tibda a fol 236 tal-proċess.

³⁴ Dan jibda a fol 258 tal-proċess.

sabiex terġa titfa l-ilma fis-sistema tal-Korporazzjoni. Huma għamlu investigazzjoni fis-sistema tagħhom u sabu li kien hemm depożiti ta' ħafna xaħmijiet. Il-pompa ma kellhiex *non return valve*, u allura l-ilma baqa' dieġel. Il-*main* tal-ilma u tad-drenaġġ huma separati, iżda hu għe infurmat li kien hemm ammont mit-tnejn li huma. Normalment, jinħareġ *Discharge Permit Unit* lil stabbilimenti sabiex jikkontrolla x-xaħam li jintefa'. F'dan il-każ, dan il-permess ma kienx intalab mill-istabbiliment. Jgħid li sa fejn jaf hu ma sarux tiswijiet, kemm tnaddaf il-pajp, minħabba x-xaħmijiet. Ma kienx hemm ilmenti minn units oħra fl-istess triq. Fir-ri-eżami fl-istess seduta, jgħid li ma kellux involviment dirett fil-kwistjoni. Ma jafx jgħid jekk dakinhar li mar dan Mario Musu, kienx hemm provvista ta' dawl. L-istess xhud reġa' iddepona darb' oħra³⁵. Jikkonferma li r-ritratti fil-fajl eżebit huma *stills* ta' CCTV li huwa kien ra u li semma fix-xhieda preċedenti tiegħu.

Illi xehdet ukoll **Francesca Bartolo**. Fl-affidavit³⁶ tgħid li hija *claims executive* tas-soċjetà attriċi. Kien hemm diversi *claims* mill-attur assikurat dwar il-fond in kwistjoni. Huwa kienu qabbdu kumpannija bħala *loss adjustor* sabiex dan jispezzjona d-danni subiti. F'Mejju 2018 hija marret fil-fond mal-Inġinier David Muscat. Hija ma sabitx ilma dakinhar iżda kien hemm sinjali ċari ta' skular t'ilma bil-ħitan imxarrba. L-assikurat spjega li l-inċidenti kienu frekwenti u dan meta s-sistema ta' drenaġġ ma kinitx tlaħħaq mal-ammont ta' xita. Tagħti rendikont tal-ammonti mitluba b'din l-azzjoni (konċernanti biss dak li seħħ f'Novembru 2015).

Illi xehed ukoll **Trevor Chircop Bray**. In eżami³⁷ jispjega li huwa jaħdem fis-sezzjoni tad-*discharge permitting* fi hdan il-Korporazzjoni konvenuta. Jgħid li l-

³⁵ Seduta tat-30 ta' Mejju 2023.

³⁶ Dan jibda a fol 131 tal-proċess.

³⁷ Xhieda tat-2 ta' Mejju 2024.

permess ta' *Public Sewer Discharge* huwa rikjest speċjalment f'każ ta' stabbiliment fejn isir tisjir b'xaħmijiet. Ġeneralment is-soluzzjoni tkun *grease trap* li tilqa' ix-xaħam sabiex dan ma jispiċċax fis-sistema tad-drenagg. Il-permess ikun validu għal sena u l-Korporazzjoni, għad li mhux b'mod tassattiv, tagħmel spezzjonijiet. Fil-każ tal-fond in kwistjoni jgħid li mis-sena 2016 sad-data tax-xhieda kienu marru jagħmlu spezzjoni xi tmien darbiet u l-fond instab magħluq. Fit-22 ta' Marzu tas-sena 2024 instab li kien hemm *grease trap* installata, mingħajr permess.

Illi magħmul dan ir-riassunt, imiss li dawn il-fatti jiġu eżaminati skond il-prinċipji legali relattivi.

L-Ewwel Eċċezzjoni – Prova tas-Surroga

Illi mill-ewwel jingħad li hija ħasra li din l-eċċezzjoni ma gietx irtirata fid-dawl tax-xhieda tal-attur, li eżebixxa l-formola appożita mal-affidavit tiegħu³⁸. Bl-istess mod, potenzjalment din l-eċċezzjoni setgħet tiġi evitata li kieku d-dokumenti relattivi għal-każ ġew annessi immedjatament mat-tressieq tal-Avviż promotur. Fi kwalunkwe każ, l-atturi seħħilhom juru li għandhom il-jedd imexxu din l-azzjoni bil-mod kif għamlu u għalhekk l-eċċezzjoni qiegħda tiġi mwarrba.

Mertu

Illi għandu jkun ċar li l-azzjoni tal-atturi hija msejsa fuq l-allegat nuqqas da parti tal-Korporazzjoni konvenuta sabiex din tiegħu ħsieb dak li bil-liġi jaqa' strettament fir-responsabbiltà tagħha. Fi kliem ieħor, l-atturi hawn qegħdin ifittxu danni għall-ommissjonijiet tal-istess Korporazzjoni konvenuta. Huwa magħruf u elementari li l-

³⁸ Dok JI 11 a fol 38 tal-proċess.

colpa akwilijna tista sseħħ kemm bil-fatt u bl-ommissjoni ta' xi parti. Illi l-ligi trid li kulhadd iwieġeb għall-ħsara magħmula minnu³⁹, u din tintwera f'kull każ ta' nuqqas ta' prudenza u diligenza fil-grad ta' missier tajjeb⁴⁰. Bl-istess mod, il-ħtija tinstab ukoll fejn persuna tkun naqset milli tagħmel xi haġa imposta fuqha bil-ligi⁴¹. Fi kliem ieħor, il-passività u l-ommissjoni ta' xi obbligazzjoni⁴² wkoll tista' twassal għal ħtija akwiljana, li huwa l-każ tal-lum.

Illi sfiq ma dan imbagħad hemm il-kunċett ta' *neminem laedere*⁴³ li jstabilixxi l-prinċipju generali li l-ebda persuna m'għandha tagħmel ħsara għad-dannu ta' xi hadd ieħor⁴⁴. Il-Qrati tagħna issa ddikjaraw diversi drabi li dan il-prinċipju jgħodd ukoll

³⁹ Artikolu 1031 tal-Kapitolu 16 tal-Ligijiet ta' Malta.

⁴⁰ Artikolu 1032 tal-Kapitolu 16 tal-Ligijiet ta' Malta.

⁴¹ Artikolu 1033 tal-Kapitolu 16 tal-Ligijiet ta' Malta.

⁴² Fl-opra tiegħu **Corso Teorico-Pratico di Diritto Civile**, il-ġurist Francesco Ricci jgħid hekk: *“La colpa ha un significato abbastanza esteso, e tale che non può non comprendere la negligenza e l'imprudenza eziandio; e difatti noi diciamo che chi é negligente o imprudente é in colpa, dappoiché avrebbe dovuto usare maggiore diligenza, od essere un poco più accorto ed avveduto. Imbagħad fl-istess paragrafu jkompli jamplifika hekk: Dunque la colpa, che genera responsabilità civile, non deriva soltanto dai fatti, ma anche dai non fatti; onde io non solo sono in colpa quando faccio quello che non avrei dovuto fare, ma sono in colpa pur anco quando ometto o trascuro di far ciò che avrei dovuto fare. – UTET, 1923, III edizzjoni, Vol VII, para 85 a fol 113. Issir referenza għas-sentenza fl-ismijiet **Anthony Ellul vs Josef Aquilina et**, (App Ċiv Nru: 147/2020/1) mogħtija mill-Qorti tal-Appell (Sede Superjuri) nhar is-7 ta' Novembru 2024, fejn dan il-bran intuża u ġie spjegat hekk: “li l-ħtija twassal għar-responsabbiltà civili mhux biss meta jkun hemm fatti iżda anke meta jirriżulta li jkun hemm nuqqas ta' fatti; b'dana li jkun hemm ħtija mhux biss meta wieħed jagħmel dak li ma kellux jagħmel, imma anke meta dak li jkun iħalli barra jew jittraskura milli jagħmel dak li kellu jagħmel.”* Hekk ukoll, fis-sentenza fl-ismijiet **Yordan Shterev vs Vassallo Builders Group Limited**, (App Ċiv Nru: 1319/2010) mogħtija mill-Qorti tal-Appell (Sede Superjuri) mogħtija fis-16 ta' Diċembru 2019 intqal li *“Fil-fatt jingħad ukoll li n-negligenza ma tirriżultax biss meta dak li jkun jagħmel xi haġa bi traskuragni jew b'non kuranza, iżda wkoll meta dak li jkun jonqos milli jiehu l-kawteli opportuni u mehtiega fic-cirkostanzi.”*

⁴³ *“Non danneggiare nessuno”* - Brocard 3054, **Dizionario Dei Termini Giuridici e Dei Brocardi Latini**, Edoardo Mori, VII ediz, 2011, a fol 292.

⁴⁴ Fost diversi issir referenza għas-sentenza fl-ismijiet **Grezzju Galea et vs Dentist Dottor Paul Vella et**, (Rik Maħluf Nru: 92/2013) mogħtija mill-Prim Awla tal-Qorti Ċivili har id-29 ta' Settembru 2016 (mhux appellata) fejn ingħad hekk: *“Illi l-fattur li jsejjes il-ħtija akwiljana (jew*

għal entita' pubblika⁴⁵. Entita' pubblika li għandha fil-kontroll tagħha il-vigilanza ta' xi settur, titqies fi ksur tal-obbligazzjoni tagħha jekk dik il-vigilanza tkun waħda inadegwata⁴⁶. B'mod speċifiku, issa hemm għadd għmielu ta' sentenzi li applikaw l-istess raġunament fil-konfront tal-Korporazzjoni konvenuta stess⁴⁷.

dik li titnissel barra r-rabta kuntrattwali) huwa dak li l-persuna hija obbligata li, f'għemilha, ma tikkawżax ħsara jew dannu lil haddieħor taħt il-prinċipju tan-neminem laedere.”

⁴⁵ Kif tajjeb inħad fis-sentenza fl-ismijiet **Hugh P Zammit noe et vs Direttur tat-Toroq et**, (App Ċiv Nru: 609/1998/1) mogħtija mill-Qorti tal-Appell (Sede Inferjuri) nhar it-23 ta' Jannar 2004 fejn inħad hekk: “*Hu prinċipju konsolidat kemm fid-dottrina kif ukoll f'għurisprudenza affermata, illi l-entitajiet pubbliki li lilhom hi affidata certa mansjoni huma, bħal kull cittadin privat, marbuta li josservaw, fil-kors tal-attivitajiet tagħhom, ilprudenza, diligenza u l-ħsieb ta' missier tajjeb tal-familja dettata mir-regola fl-Artikolu 1032 (1) tal-Kodici Civili. Regola din ta' korrettezza, bon sens u ta' zvolgiment għaqli f'kull parti tal-operat, kemm jekk si tratta minn eżekuzzjoni ta' xogħlijiet, manutenzjoni ta' opri pubbliki, vigilanza u kontroll. L-enti pubblika li ma tosservax dan titqies fi htija u jkollha allura tissubixxi l-konsegwenzi ta' dak sancit fl-Artikolu 1031 tal-Kodici Civili.*”

⁴⁶ Kif gie imfakkar fis-sentenza fl-ismijiet **Derek Fenech vs Jason Carabott et**, (App Ċiv Nru: 157/13/1) mogħtija mill-Qorti tal-Appell (Sede Superjuri) nhar is-27 ta' April 2023: “*Sfiq ma' dan, ma jista' qatt ikun dubitat illi anke fil-każ tal-amministrazzjoni pubblika, jew ta' daww l-enti tagħha regolati minn liġijiet speċjali, kull attività trid tigi żvolta fil-limiti tal-liġi u, fuq kollox, fil-ħarsien tan-norma primarja neminem laedere. Tali prinċipju hu estiż għall-manutenzjoni ta' servizzi pubbliki u għall-vigilanza u kontroll tagħhom. Hekk l-omissjoni da parte tal-enti pubblika kapaċi tigi individwata fil-każ fejn iċ-ċirkostanza speċifika tesigi attività determinata għal ħarsien tad-drittijiet tat-terzi soġġetti, reċipjenti tas-servizz provdut minnha. Biex wiehed ikompli ma' dak aktar 'il fuq aċċennat, għal finijiet tal-verifika tar-rapport ta' kawżalità, wiehed jeħtieġu, fuq ir-riċerka u apprezzament tal-fatti, jiddetermina obbligu pożittiv ta' kondotta li l-inosservanza tagħha gābet, fuq il-bażi tal-ġudizzju tal-kawżalità, l-event dannuż*” Bl-istess mod, issir referenza għas-sentenza fl-ismijiet **Martin Bonello Cole vs Kummissarju tal-Pulizija et**, (Ċit Nru: 1210/1993/1) mogħtija mill-Prim Awla tal-Qorti Ċivili nhar it-3 ta' Ottubru 2003 (appell mar deżert fit-8 ta' Mejju 2006) fejn inħad hekk: “*Kif akkolt minn certi interventi għurisprudenzjali ta' dawn laħhar snin r-responsabilità ta' l-amministrazzjoni pubblika hi materja f' evoluzzjoni, tista' tghid, kontinwa. Tali żvilupp wassal biex jigi ritenut illi l-amministrazzjoni pubblika hi wkoll, bħal kull individwu jew korp, tenuta li tosserva l-prinċipju “neminem laedere”. Tali prinċipju hu issa estiż kemm fil-każ ta' eżekuzzjoni jew manutenzjoni ta' xogħlijiet pubbliki kif ukoll in rapport ta' vigilanza jew ta' kontroll in generali ta' l-attività pubblika. F' din il-għurisprudenza gie affermat illi l-awtorità jew enti pubblika tista' twiegeb għall-htija akwiljana.*”

⁴⁷ Fost oħrajn, il-Qorti tissenjala s-sentenzi fl-ismijiet **John Abdilla et vs Water Services Corporation**, (App Ċiv Nru: 2062/2004/1) mogħtija mill-Qorti tal-Appell (Sede Inferjuri) nhar il-14 ta' Diċembru 2006; **John Portelli et vs Korporazzjoni għas-Servizzi ta' l-Ilma**, (App Ċiv Nru: 10/2005/1) mogħtija mill-Qorti tal-Appell (Sede Inferjuri) nhar id-9 ta' Lulju 2008; **Saviour Portelli vs Water Services Corporation**, (Talba Nru: 106/2017) mogħtija mit-Tribunal għal

Illi l-liġi⁴⁸ tafda fi hdan il-Korporazzjoni konvenuta d-dmir li *tiżviluppa, iżżomm u tippromwovi sistema tajba u effiċjenti għal produzzjoni u distribuzzjoni tal-ilma biex tlahhaq mal-htigijiet kollha raġonevoli*, bl-akbar mod ekonomiku possibbli⁴⁹ u b'mod speċifiku wkoll sabiex tipprowdi, ittejjeb u tkabbar dik is-sistema ta' drenagġ pubbliku u li tnaddaf u li żżomm fi stat tajjeb din is-sistema sabiex tassigura li din topera u tibqa' topera mingħajr perikolu u b'mod effiċjenti⁵⁰. B'żieda ma dan imbagħad, l-istess Korporazzjoni għandha l-jedd li tiegħu daww il-miżuri li minn żmien għall-ieħor ikunu meħtieġa biex thares l-indafa, s-sigurtà u effiċjenza fis-sistema tad-drenagġ⁵¹;

Illi fil-fehma tal-Qorti, in-ness ta' kawżalita'⁵² bejn l-ommissjonijiet statutorji tal-Korporazzjoni u d-dannu ġew ippruvati sodisfaċentement. Rispettosament, li ma jsir l-ebda żvilupp infrastrutturali (fis-sistema taħt ir-responsabbiltà tal-Korporazzjoni), skond ix-xhieda ta' Ivan Attard, meta fiż-żona kien hemm żviluppi kontinwi tul

Talbiet Żgħar nhar il-24 ta' April 2018; **Kenneth Agius nomine vs Water Services Corporation**, (App Ċiv Nru: 689/20/1) mogħtija mill-Qorti tal-Appell (Sede Superjuri) nhar it-22 ta' Ġunju 2022 u dik fl-ismijiet **Atlas Insurance PCC Limited pro et noe vs Korporazzjoni għas-Servizzi tal-Ilma**, (Rik Nru: 220/2011) mogħtija minn din il-Qorti diversament preseduta nhar id-9 ta' Novembru 2022 (mhux appellata).

⁴⁸ Kapitolu 355 tal-Liġijiet ta' Malta.

⁴⁹ Artikolu 3(3)(a) tal-Kapitolu 355 tal-Liġijiet ta' Malta.

⁵⁰ Artikolu 3(3)(c)(i) tal-Kapitolu 355 tal-Liġijiet ta' Malta.

⁵¹ Artikolu 19(b) tal-Kapitolu 355 tal-Liġijiet ta' Malta.

⁵² Issir referenza għas-sentenza fl-ismijiet **Paul Laferla vs Comm. Edward Palmier noe**, mogħtija mill-Qorti tal-Appell nhar il-11 ta' Dicembru 1967, liema sentenza hija ripetutament ċitata b'approvazzjoni. F'dik is-sentenza intqal hekk: "*Illi n-ness ta' kawżalita' hu fic-centru tal-problema tar-responsabbiltà civili, mingħajr il-htieġa f' dan ir-rigward (mhux biss fiddottrina moderna tal-obbligazzjonijiet imma anki fil-logika) ta' distinzjoni bejn kolpa kontrattwali u dik extra kontrattwali. Il-fatt additat bhala kawza tad-dannu jridu ikun il-kawza generatrici tal-istess dannu. Id-dannu jrid jintwera f' ness ta' kawżalita' mal-fatt kolpuz li fuqu tkun bazata domanda għar-rizarciment.*"

medda ta' snin, huwa inaċċettabbli⁵³. Huwa ċar f'għajnejn il-Qorti li d-dannu seħħ proprju għaliex is-sistema antika (xhieda ta' Ivan Attard) ma felħitx (u dan kemm il-darba, anke wara dawn l-okkażjonijiet) iktar għall-ammont li jinsabu f'dik it-triq. Il-Korporazzjoni għandha l-obbligu li tkun proattiva u mhux sempliciment rejattiva wara li jkun seħħ xi akkadut.

Illi l-argument tal-pompa, imressaq bħala skużanti mill-Korporazzjoni, m'għandux mis-sewwa. Fl-ewwel lok, il-Qorti hawnhekk ma tistax tistrieħ fuq ix-xhieda ta' Ivan Attard iktar għaliex dan ma kellu l-ebda involviment dirett fl-okkażjonijiet mertu tal-kawża. Il-Korporazzjoni, għar-raġunijiet li taf hi biss (u li ma ġewx indikati lill-Qorti), naqset milli tressaq lil Mario Musu bħala xhud sabiex dan jispjega x'sab f'Novembru 2015. B'hekk il-kwistjoni tax-xaħam depożitat kien u baqa' wiehed ta' mera spekulazzjoni. Fit-tieni lok, l-enfasi li għamlet il-Korporazzjoni għannuqqasijiet ta' *grease trap* u l-permess tiegħu għal dati **wara l-inċident huma totalment irrelevanti**. Fit-tielet lok, u b'rispett, il-kwistjoni ta' pompa funzjonanti o meno tidhol fix-xena jekk ikun hemm il-ħtieġa tagħha għaliex is-sistema ma tkunx tiflaħ l-influss u mhux minn qabel. Fi kliem ieħor, il-Korporazzjoni ma tistax twaddab htija fuq l-inkwilin għaliex l-obbligu tagħha *in primis* huwa proprju sabiex hi stess tevita sitwazzjonijiet bħal dawn.

Illi jekk (għaliex l-eċċezzjonijiet tal-Korporazzjoni fil-mertu huma miktuba b'mod vag u ġeneriku), il-Korporazzjoni qiegħda b'xi mod tinvoka l-eċċezzjonijiet indikati fl-artikolu 21 tal-Kapitolu 355 tal-Liġijiet ta' Malta allura jingħad li anke hawnhekk l-argument huwa żbaljat. Fl-ewwel lok din il-Qorti ma ssibx li dawn l-eċċezzjonijiet

⁵³ Ara Dok PA imressaq mill-atturi u jinsab bejn foll 242 u 251 tal-proċess.

ta' responsabbiltà isibu riflessjoni fil-provi prodotti. Fit-tieni lok, kien jinkombi fuqha l-oneru li tipprova dan⁵⁴.

Illi jifdal biss il-kwistjoni tar-rizarċiment⁵⁵, li għandu jkun wiehed li jwassal lid-danneġġat fl-istess qagħda ekonomika li kien fiha qabel ma seħħ l-event dannuż⁵⁶. Issa, minn eżami akkurat tal-eċċezzjonijiet ġeneriċi tal-Korporazzjoni ma jirriżultax waħda li tindika difiża għall-ammont mitlub għaliex dawn jiċċentraw biss fuq ir-responsabbiltà tagħha. Mix-xhieda tal-attur u ta' Francesca Bartolo⁵⁷ l-ammont mitlub jirriżulta pjenament ippruvat.

⁵⁴ Fis-sentenza fl-ismijiet **Jesmond Lomax et vs Korporazzjoni għas-Servizzi tal-Ilma**, (Ċit Nru: 768/2011) mogħtija mill-Prim Awla tal-Qorti Ċivili nhar it-30 ta' Lulju 2015 (mhux appellata) ingħad hekk: *"L-oneru tal-prova kien fuq il-konvenuta biex tikkonvinci lill-qorti li tapplika xi wahda miċ-ċirkostanzi li jissemmew fl-Artikolu 21. Prova li qatt ma saret."*

⁵⁵ L-awturi Baudry-Lacantineri u Barde, fl-opra tagħhom **Trattato Teorico Pratico di Diritto Civile** jgħidu hekk *"Il risarcimento dei danni, qualunque sia la loro fonte, deve mettere colui che ha diritto alla riparazione nella situazione in cui si sarebbe trovato se non avesse subito ii pregiudizio. Essa deve dunque, verificandosi ii caso, comprendere i due elementi.' la perdita subita, damnum emergens, e il lucro mancato, lucrum cessans"* – CASA EDITRICE DOTTOR FRANCESCO VALLARDI, Delle Obbligazioni, Vol 1, para 448, a fol 497. F'dan is-sens ukoll issir referenza għas-sentenza fl-ismijiet **Elmo Insurance Agency Limited noe et vs. Martin Saliba**, (Ċit Nru: 588/2000) mogħtija mill-Prim Awla tal-Qorti Ċivili nhar il-31 ta' Mejju 2001 u għall-ġurisprudenza hemmhekk citata. Ukoll, wiehed huwa mistieden jara dak li ntqal u ġie deċiż fis-sentenza fl-ismijiet **Norbert McKeon et vs Emanuele Azzopardi et**, (App Ċiv Nru: 2614/1998/1) mogħtija mill-Qorti tal-Appell (Sede Superjuri) nhar it-29 ta' Jannar 2016.

⁵⁶ Fost diversi, issir referenza għas-sentenza fl-ismijiet **David Cutajar vs Aaron Schembri**, (Rik Ġur 1201/2020) mogħtija mill-Prim Awla tal-Qorti Ċivili nhar it-22 ta' Frar 2024 (mhux appellata) fejn ingħad hekk: *"Illi huwa l-iskop ta' kull azzjoni għar-rizarċiment ta' danni dik li tqiegħed lil min garrab il-ħsara fil-qagħda li kien jinsab fiha qabel l-avveniment dannuż. Din ir-reintegrazzjoni patrimonjali li trid tiġi ordnata mill-qorti fil-każ li ssib htija ċivili fil-parti konvenuta għandha ssir b'ħarsien shiħ lejn il-prinċipju ta' restitutio in integrum, u ċjoè li l-persuna dannegġjata ma tkunx soffriet telf ekonomiku minħabba l-htija ta' min wettaq il-ħsara."*

⁵⁷ Din spjegat hekk: l-ammont ta' €5,975.06ċ huwa t-total t'ammont żborsat fuq iż-żewġ dati. €235 tħallas bħala excess, €659.52ċ kienu l-ispejjeż relatati mal-loss adjuster.

Għaldaqstant il-Qorti qieghda tiddeċiedi din il-vertenza billi filwaqt li tiċhad l-eċċezzjonijiet kollha tal-Korporazzjoni konvenuta, tilqa' t-talba tal-atturi u b'hekk tordna li l-Korporazzjoni konvenuta tħallas lill-atturi l-ammont ta' sitt elef tmien mija disa' u sittin Ewro u tmienja u sittin ċenteżmu (€6,869.68ċ) bl-istess modalitá kif mitlub fl-Avviż promotur u ċioé is-somma ta' sitt elef, sitt mija, erbgħa u tletin Ewro u tmienja u sittin ċenteżmu (€6,634.68ċ) tiħallas lil Atlas Insurance PCC Limited u s-somma ta' mitejn, ħamsa u tletin Ewro (€235) tiħallas lil Jose Maria Incera, bl-imghax legali mill-1 ta' Lulju 2016⁵⁸ sad-data tal-pagament effettiv.

L-ispejjeż ta' dawn il-proċeduri u tal-ittra uffiċjali tas-27 ta' Ġunju 2016 imsemmija fl-Avviż promotur jiġihallu fl-intier tagħhom mill-Korporazzjoni konvenuta.

Dr Joseph Gatt LL.D.
Maġistrat

Annalise Spiteri
Deputat Reġistratur

⁵⁸ A fol 186 tal-proċess. Għad li l-ittra ma ġietx imressqa mill-atturi, in tressqet fil-fajl intern tal-Korporazzjoni. B'dak it-tagħrif, il-Qorti setgħet tikkonferma li l-ittra ġiet debitament notifikata fl-1 ta' Lulju 2016. Konferma tal-fatt li l-ittra uffiċjali ġiet debitament notifikata temerġi wkoll mill-fatt li l-Korporazzjoni rrispondiet għal dik l-ittra permezz ta' ittra legali datata 6 ta' Settembru 2016 li tinsab a fol 169 tal-proċess. Jingħad ukoll li dik l-ittra kienet tikkontjeni intimazzjoni għall-ammont determinat mitlub f'dawn il-proċeduri.